

**Xoghlijiet Marjani mill-pinna ta' Mro Angelo Pace
(I) L-Antifona 'Assumpta Est Maria'**

Manoel Pirotta
manoel.pirota@um.edu.mt

'Assumpta Est Maria' huwa l-isem ta' wahda mill-antifoni tas-surmast Gudjan, Mro Angelo Pace (1920-2003). Dil-ġawhra t'antifona hija sinonima mal-festa ta' Marija Assunta li tiġi ċelebrata f'dar-rahal zghir u antik. Għaldaqstant ikun xieraq li nitkellmu fuqha bil-għan li dal-wirt mużikali li hallielna Pace ma jintilifx, anzi li jkompli jintiret mill-ġenerazzjoni żagħżuġha tal-lum u t'għada. Pace tweled, trabba u għex fil-Gudja, fejn il-kult Marjan kien u għadu qawwi ħafna, u għalhekk ma jistax jonqos li mill-pinna tiegħu ma johorgux għadd t'innijiet devozzjonali f'għieħ il-Madonna taħt uħud mid-diversi denominazzjonijiet li bihom hija mzejna: tal-Assunta, tar-Rużarju, tal-Warda, tal-Konsolazzjoni (taċ-Ċintura). U biex dal-artiklu jkun aktar imzewwaq se nibdieh billi nsemmi għidut ħelu marbut mal-Gudja. Nieħu dil-okkażjoni biex niżzi ħajr lil Mro Stefan Caruana talli għogbu jgħaddili kopja elettronika tal-partitura mqassra tal-antifona biex stajt ninseġ dal-artiklu.

Kliem muftieħ: Gudja, Bir Miftuħ, Antifona, Assumpta Est Maria, Mro Angelo Pace, Għaqda Mużikali Marija Assunta

Legġenda Gudjana: Fiż-żmien Nofsani, ir-rahal tal-Gudja kien jagħmel parti mill-parroċċa ta' Bir Miftuħ, bit-titular tal-parroċċa ddedikat 'il Sta Marija. U peress li l-gzejjer tagħna kienu jiġu spiss attackati mill-furbani, in-nies tal-inħawi qatgħetha li taħbi l-ftit teżori u rikkezzi li dil-knisja kienet mogħnija bihom, fosthom il-qniepen. Jgħidu li dal-oġġetti prezjużi kienu nħbew f'xi bir fil-qrib, iżda meta għadda ftit taż-żmien, hadd ma seta' jiftakar fejn kien eżatt dal-post. Min ħbiehom aktarx li kien safa lsir, bil-konsegwenza li baqgħu qatt ma nstabu sal-ġurnata tal-lum.



Santa ferm sabiħa tal-Assunta

Xi tkun antifona?: Hija silta qasira aktarx mill-Bibbja użata biex titgħanna waqt xi funzjoni liturgika. Għall-bidu kien jithaddem il-kant Gregorjan, u kompożituri li ġew wara l-perjodu Nofsani bdew jimmużikawha fl-istil kontemporanju tagħhom. Il-motett¹ għal ħames vuċijiet 'Assumpta Est Maria' (1603) ta' Carlo Gesualdo (1560-1613), u l-ieħor bl-istess isem (1605) għal sitt vuċijiet ta' William Byrd (1539-1623), kif ukoll il-'Missa Assumpta Est in cælum' (c.1555) għal sitt vuċijiet ta' Giovanni Perluigi da Palestina (1525-94) – ibbażata fuq motett tiegħu stess bl-istess isem – huma biss ftit mill-eżempji sbieħ li juru kemm il-kompożituri, speċjalment dawk taż-żmien il-Medjuevu u r-Rinaxximent, kellhom għal qalbhom dil-antifona. Iżda dan ma jfissirx li din ma baqgħetx tiġi mmużikata minn kompożituri oħrajn li ġew warajhom: Marc-Antoine Charpentier (1643-1704), kompożitur Barokk, ukoll kiteb quddiesa sabiħa f'għieħha fl-1699. L-Antifona 'Assumpta Est Maria' li se nitkellmu fuqha f'dal-artiklu nkitbet minn Mro Angelo Pace fl-1995² għall-parroċċa arċipretali u arċimatriċi tal-Gudja, iddedikata 'l-Madonna Imtelligħa s-Sema.

Profil bijografiku: Mro Angelo Pace (20.iii.1920-26.viii.2003), tweled il-Gudja minn Ġużeppi u Ġużeppa Barbara. Studja taħt is-surmastrijiet Vincenzu Costa (?-?) u Ġużeppi Casapinta (1897-1971). Pace kellu karriera sabiħa mal-baned Maltin: bejn l-1944-6 kien imexxi 'l-Għaqda Mużikali

¹ Biċċa mużika korali *a cappella* fi stil polifoniku. Kien jintuża l-aktar fil-knisja ħabta seklu tlettax, bla ma jiffirma parti mil-liturġija.

² Grazio Anton Attard: 'Mużiċisti, Kompożituri Għawdxin, Maltin, u Barranin' (Għawdex, 2006), p. 49.

‘San Leonardu’ ta’ Hal Kirkop; lis-Socjetà Filarmonica ‘La Stella’ tal-Gudja (1946-98); lis-Socjetà Filarmonica ‘La Stella’ tar-Rabat, Għawdex (1956-8); lis-Socjetà Filarmonica ‘Maria Mater Gratiae’ ta’ Haż-Żabbar (1981-5). Kien ukoll assistent-surmast tas-Socjetà Filarmonika ‘L-Unjoni’ ta’ Hal Luqa fi żmien Mro Joseph Abela Scolaro (1910-79); tal-Banda ‘San Ġorġ’ ta’ Bormla fi żmien Mro Abel J. Mizzi (1924-2018).

Pace kien ukoll wieħed minn sitt surmastrijiet li dderigew il-Banda Nazzjonali ta’ Malta waqt kuncert vokali u strumentali tal-Passjoni li ttella’ fir-Radio City Opera House, il-Ħamrun, is-Sibt, 6 t’April, 1957. Dal-kuncert, organizzat mill-Malta Band Clubs Association (illum l-Għaqda Każini tal-Banda [GHKB]), flimkien mar-Rediffusion (Malta) Ltd., kien sar fl-okkażjoni tal-10 anniversarju mit-twaqqif tagħha. Il-kuncert kien taħt il-patroċinju distint tal-E.T. Mons. Sir Mikiel Gonzi, Arċisqof Metropolita ta’ Malta, patron tal-istess Għaqda. Pace kien imissu t-tielet wieħed fl-ewwel parti tal-programm, fejn idderieġa l-Elegija ‘Sul Calvario’³ ta’ Mro Carmelo Abela Scolaro (1850-1918), filwaqt li fit-tieni parti, ukoll it-tielet wieħed, ħabbat is-‘Salve Regina’⁴, kompożizzjoni tiegħu stess, bis-Sopran Hilda Tabone (1932-78) bħala solista u l-Ħamrun Choir⁵ taħt id-direzzi joni ta’ Dun Ġużepp Cachia (1921-2001).



Mro. Pace (1920-2003)



Il-Ħamrun Choir jidhru jkantaw bil-badġe l-ġdida. Magħhom jidhru wkoll xi bandisti mill-Banda Nazzjonali Maltija waqt il-Kuncert tal-Passjoni fir-Radio City Opera House fis-6 t’April, 1957

Fl-istess serata wkoll, Mro Adeodato Gatt (1898-1966) idderieġa biċċtejn xogħol tiegħu stess: l-‘Ave Maria’ u ‘In Sepulcrum’, elegija f’żewġ movimenti. Min-naħa tiegħu, Mro Joseph Mary Bilocca (1914-2018) kien idderieġa r-‘Recordare’ ta’ Mro Pietru Pawl Bugeja (1761-1828). Interessanti l-fatt, li fl-istess serata ħa sehem wkoll is-surmast magħruf Inġliż, Mro Dr Clarence Raybould (1886-1972), li min-naħa tiegħu, bħala gran final, idderieġa id-‘Dies Irae’ ta’ Mro Carlo Diacono (1876-1942), bi strumentazzjoni għall-banda ta’ Mro Vincenzu Ciappara (1890-1979), bis-sehem ukoll tas-Sopran Hilda Tabone, it-Tenur Joseph Farrugia, il-Baritnu J. Bezzina, u l-Ħamrun Choir. Il-programm kien ġie rrekordjat u trasmess fuq ir-Rediffusion.

Pace kiteb għexieren kbar ta’ marċi brijużi, funebri u sinfoniċi, kif ukoll overturi u arrangamenti mużikali għall-baned imsemmija. Fil-qasam iktar serju kkompona bċejjeċ għall-pjanu, l-orgni, il-vjolin, għall-kwartett tal-korda u l-orkestra. Kiteb saħansitra kanzunetti. Izda l-aktar li jinteressana hawnhekk hu l-għadd sabiħ ta’ mużika sagra li huwa kiteb, ħafna minnhom iddedikati ‘l-Madonna. Pace tweled, trabba u għex fir-raħal tal-Gudja, fejn jigi ċċelebrati għadd ta’ festi f’għieħha, fosthom dik tal-Assunta (titulari), u allura ma setax jonqos li ma jkollux devozzjoni u mħabba lejha. Hawn taħt hija tabella (mhix eżawrita) li turi wħud mill-innijiet, antifoni, u quddisiet li ħarġu mill-pinna tiegħu:

Data	Isem	Ġeneru	Versi

³ Skont l-iStaff Reporter tat-Times of Malta ta’ ? : ‘This was splendidly directed by Mro A. Pace’.

⁴ Skont l-istess artiklu li deher fit-Times of Malta: The item was conducted by the composer himself in a manner meriting the applause of the audience.’

⁵ Skont id-djarista tal-Ħamrun Choir: ‘F’ dal-kuncert, il-kor ħa parti attiva wisq aktar minn dik tas-sena l-oħra’. Hu jżid jgħid ukoll li dakinhar il-kor kien deher ikanta għall-ewwel darba bil-badġe uffijjali.

1954	Tislina lil Maria SS. Tar-Rużarju	Innu	
1957	Salve Regina ⁶	Innu	
1976	Salve Maria Salve	Innu	
1982	Jum l-Assunta	Innu-marċ	Angelo Pace
1995	Assumpta Est Maria	Antifona	
1997	Gmiel ir-Rużarju	Innu	
1998	Lil S. Marija	Innu	
1998	Santa Maria	Innu Popolari	Marlene Mangion ⁷
?	Ave Maris Stella	Antifona	
	Beata Mater	Antifona	
	Regina Pacis	Quddiesa	
	Missa Assumptionis	Quddiesa	

Partitura għall-orgni u l-kant tal-Antifona 'Assumpta Est Maria' (1995)

Bħala organiku, l-Antifona 'Assumpta Est Maria' in Fa Maġġuri ta' Mro Angelo Pace nktibet fl-1995 għall-Kor fl-unisonu u orkestra tal-knisja. Kif mistenni, it-temp tagħha huwa maestuż, b'erba' kwarti kull battuta bħala sinjal ta' mizura. Għall-kuntrarju t'antifoni oħrajn, m'hemmx is-soltu arja (jew arjetta) min-naħa tas-solista maskili fil-parti fustanija, li ġeneralment titgħanna minn xi Tenor, Baritnu jew Bass, jew tnejn minnhom flimkien f'nisga kontrapuntali. Minn kif inhu x-xogħol mhux bilfors li jikkwalifika bħala antifona kif nafuha aħna, kemm f'dik li hi forma, kif ukoll għax huwa wisq qsajjar.

Mad-daqqa t'għajn, taħsibha għandha forma ternarja miż-żgħar, fis-sena li tkun mqassma fi tliet partijiet ABA. Dan għaliex, fl-ewwel u t-tielet parti (A) insibu l-istess tema ewlenija, li f'dal-każ m'hemmx hliet. Izda meta tifli x-xogħol sew issib li għandha biss żewġ taqsimijiet, it-tnejn replikati, u bit-tieni waħda hafn'itwal, fil-forma *rounded binary*, fejn fiha nerggħu nsibu l-istess materjal li kellna fl-

ewwel parti. Fir-repertorju muzikali ta' kompożituri Maltin ġieli niltaqgħu m'antifoni ta' dix-xeħta, fosthom waħda li hdimt fuqha żgur, l-'Antifona per S. Giuliano' (1902) ta' Mro Alberto Vella (1866-1931). Izda kif se naraw, filwaqt li l-ewwel parti tinkludi biss it-tema prinċipali li biha tibqa' tingħaraf kull antifona, mhux l-istess jista' jingħad għat-tieni waħda. Dan peress li din tinkludi l-passaġġ tan-nofs, jerga' t-tema tal-bidu, u passaġġ zieda, li huwa l-estenzjoni jew it-tkomplija tat-tema ewlenija. Hawn taħt qed ingib tabella ta' kif inhi mqassma f'battuti l-Antifona 'Assumpta Est Maria' ta' Pace:

Taqsim	Battuti	Deskrizzjoni
A	01-02	Introduzzjoni
	03-10	Tema (Parti a)
B	11-18 ³	Episodju
	18 ⁴ -20	Holqa
	21-28 ³	Tema (Parti a)
	28 ⁴ -36 [37]	Tema (Parti b)

⁶ Dik li ndaqget waqt il-kunċert tal-Passjoni fir-Radio City Opera House fl-1957.


⁷ Hija wkoll l-awtriċi tal-Innu lill-Madonna 'Taċ-Ċintura'.

Taqsim A: Introduzzjoni (b. 01-02): Bħal kull tista' tgħid xogħol ieħor, biċċa mużika jkollha dejjem introduzzjoni biex ittina hjiel ta' xi jkun ġej wara. Hafna drabi dan tagħmlu billi ddewwaqna tarf ċkejken mit-tema ewlenija, li permezz tiegħu għandna mnejn naqgħtu x'tip ta' karattru għandha, li fil-każ tagħna huwa wieħed ferrieħi, li jirrifletti sew il-ferħ lejn Marija Mtellgħa s-Sema. Dil-introduzzjoni ta' żewġ battuti hija maqsuma fi tnejn, bl-ewwel waħda tieħu mill-ewwel battuta li nsibu fit-tema, u bit-tieni waħda mhix hliel l-akkumpanjament li fuqu se tkun qed timxi l-ewwel parti. Kif għidna wkoll, l-intenzjoni tal-introduzzjoni hi li tistabbilixxi t-tonalità (jew lewn partikolari) u t-temp, kif ukoll il-volum fl-ewwel parti, fil-każ tagħna mmarkata li trid tindaqq *mezzo forte* – la bil-mod u lanqas qawwi.

Tema (Parti a) (b. 03-10): Dil-parti tikkostitwixxi l-ewwel replika li fiha t-tema tindaqq darbtejn, filwaqt li tirrepeti l-erbat ivrus tal-antifona: *Assumpta Est Maria / Assumpta Est In Coelum / Gaudent Angeli / Et Benedicunt Dominum*, imqassmin f'sentenza waħda ta' bis-soltu tmien battuti. Fl-ewwel frażi, il-melodija ddrur pjuttost fuqha nnifisha, bit-tieni żewġ battuti joħolqu sekwenza, peress ukoll li l-ewwel żewġ versi jibdew bl-istess mod: *Assumpta Est*. Fit-tieni frażi mbagħad, il-melodija għal waqt wieħed titla' ftit 'il fuq mal-kelma *angeli*, ma fis terġa' tinzel imtarrġa' 'l isfel fi grupp kadanżjali aħħari, sa ma tmiss l-istess nota li tkun bdiet biha. F'dil-ewwel parti l-armonija hija waħda pura u dijatonika, hliel għall-kisra zghira fin-nofs, fejn bi hlewwa liema bħalha, tibdel lewnha biex bħallikieku tiddekrivi 'l-anġli qegħdin ittellgħu 'l Vergni Marija għat-tgawdija smewwija. (Eż. 1):

Taqsim B: Episodju (b. 11-18³): Dit-taqsim, għall-kuntrarju ta' xi antifoni oħrajn, tibda b'dak li jiena qed insejjaħlu episodju peress li dal-passaġġ ma jgħorr l-ebda materjal tematiku. Is-soltu, dit-taqsim tlaqqagħna dejjem ma' xi tema ġdida u kuntrastanti biex l-antifona ma taqax f' monotoniya monotematika. Dil-parti fustanija hija normalment intiża wkoll biex toffri passaġġ pjuttost mirqum li jpaħxi 'l widna ta' dak li jkun bil-hlewwa devota, u fl-istess hin jesebixxi l-hila operistika tal-interpretatur/i. Ġeneralment ukoll, dil-parti tnaqqas mit-temp tagħha għal aktar ġabra, u miegħu jinzel ukoll il-volum. Imma fil-każ tagħna jiġri bil-kontra għax dan jizdied għal *forte*. Mużikalment, li jiġri hawnhekk huwa, li l-orkestra tagħmel l-ewwel stqarrija mużikali (b. 11-12³), li tiġi mill-ewwel imwieġba mill-kor bħal f'eku (b. 12⁴-14). Hija tagħmel l-istess haġa t-tieni darba (b. 15-16³), imma fi grad ogħla, u bil-kor jirrispondi bl-istess mod (b. 16⁴-18³). Daż-żewġ stqarrijiet bl-eku magħhom jindaqqu bħal f' sekwenza, xi haġa li spiss insibuha fil-mużika Barokka. Izda mhux biss, għax il-parti strumentali hija wkoll armonizzata, filwaqt li dik korali hija monofonika għax tindaqq fl-unisonu. Aktar minn hekk, l-armonizzazzjoni orkestrali tinkludi akkordju partikolari magħruf bħala s-sesta Franciża, li fih innifsu joħloq ċertu kromatiċiżmu, lil hinn mit-tonalità li qegħdin fiha. (Eż. 2):

Holqa (b. 18⁴-20): Isimha magħha, għax tgħaqqad f'katina 'l-episodju mat-tema ewlenija li kellna fl-ewwel parti. Dil-ħolqa għandha mill-istess tul tal-introduzzjoni, u li fil-verità tista' tittiehed bħala waħda hekk peress li warajha naraw il-miġja mill-ġdid tat-tema ewlenija li kellna fl-ewwel taqsima. Infatti, hija strutturata bl-istess mod tal-introduzzjoni, fejn ir-rwoli tal-battuti fiż-żewġ istanzi huma identiċi: il-waħda b'element tematiku u l-oħra toffri sempliċiment akkumpanjament.



Il-Kor parrokkjali Gudjan 'Assumpta Est' A.D. 1985 taht it-tnekkija ta' Mro. Stefan Caruana waqt il-festa titulari

Tema (parti a) (b. 21-28³): Dil-parti hija mużikalment l-istess f'kollox bħall-ewwel taqsima, u li titgħanna fuq l-istess versi, u li għaldaqstant m'hemmx x'wiehed iżid ma' dak li ġa għidna qabel. Biss, mill-passaġġ li jiġi eżatt warajha, insiru nafu li din hi biss l-ewwel parti ta' sentenza itwal ta' 16-il battuta.

Tema (parti b) (b. 28⁴-36 [37]): Dil-parti bħal donnha għandha rwol doppju: li sservi ta' tkompliġa għall-ewwel waħda, u fl-istess hin bħala *coda*, kif ġeneralment jispicċaw l-antifoni kollha. Iżda f'dal-każ, it-temp fir-replika tat-tieni parti f'dit-taqsima, minflok jaċċelera bħalma s-soltu

jiġri, it-tradizzjoni lokali donnha tiddetta (anki forsi fuq xewqa tal-kompożitur stess), li waqt l-eżekuzzjoni tagħha, inaqas minn ġirjietu biex johloq sens ta' final grandjuż. Mhux biss, iżda fl-ewwel darba dil-parti titgħanna kemm kemm tinstema', u fit-tieni darba l-ilhna jitgħollew, speċjalment fit-tliet alleluljiet tal-aħħar. Strutturalment, dis-sentenza tinqasam f'żewġ frażijiet daqsinsaw, bit-tnejn jibdeu *in aria*, fejn it-tieni waħda mhix għajr kważi replika tal-oħra, u li bejniethom johlqu żewġ gruppi kadenzjali li permezz tagħhom taghlaq il-mużika. (Eż. 3):

Dal-artiklu qed jitwassal 'il-qarrejja Gudjani fl-okkażjoni tal-festa titulari ta' Marija Assunta li ta' kull sena tiġi solemment iċċelebrata fil-Gudja.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)